

తోంది. అన్నగారు పెళ్ళి పెటాకులు వద్దన్న మహిమ దగ్గర కూతురిని వుంచడానికి చాలా నందేహించాడు. వున్నచోట సీటు దొరక్క అఖరికి ఒప్పుకోక తప్పలేదు.

అరోజు అన్నగారు ఆ వూర్లో పల్లవికి ఏదో మంచి సంబంధం వుందంటే మాట్లాడడానికి వచ్చాడు. “ఇప్పుడా, నా పరీక్షలు అయితేగాని నేనేం చేసుకోను. ఇప్పుడేం సంబంధాలు చూడద్దు. చూసి నన్ను ప్రాణం తీయకండి. ముందే చెపుతున్నాను....” అంది పల్లవి.

అన్నగారు ఏదో అనేలోపలే “పరీక్షకేంటే.... అవే అవుతాయి. పెళ్ళి చేసుకుంటే ఏగ్జాంప్టు రాయకూడదనేం వుందా.... ఫొటోలో అబ్బాయి బాగున్నాడు, మంచి ఉద్యోగం.... వద్దనకు....” చటుక్కున అంది తనకు తెలియకుండానే. అంటూనే అన్నగారి వంక చూసింది. అన్నగారి మొహంలో ఆశ్చర్యం చూసి చటుక్కున చూపు మరల్చుకుని.... అదేదో తమాషాకి అన్నట్లు “ఇదిగో పల్లూ నీ విలా అన్నావంటే.... నీకేదో నేను నేర్పి పెట్టానని మా అన్న అనుకుంటారు” అంది నవ్వుతూ. అన్నగారి మొహంలో, కళ్ళల్లో కన్పించిన భావాలకి తప్పు చేసిన దానిలా తల దించుకుంది.

రాత్రి ఆరుబయట కుర్చీలో కూర్చుంటే ట్రాన్సిష్టర్ లోంచి పాట-“మనసున మనపై బ్రతుకున బ్రతుకై తోడొకరుండిన అదే భాగ్యమూ.... అదే భాగ్యమూ.... మనసుని కుదిపే పాట!! హూ.... మనసున మనపై కాకపోయినా బ్రతుకులో తోడొకరుండాలన్నది ఎంత నిజం! ఆ తోడు కోసమేనా.... ఎన్ని ఇబ్బందులు, కష్టాలు, కన్నీళ్ళు భరిస్తూ, జనం బంధానికి కట్టుబడ్తారన్నది ఎంత నిజం!

ఆ సత్యం.... ఎంత ఆలస్యంగా అర్థం అయింది తనకి - ఒక్కసారి కాలాన్ని వాచీలా వెనక్కి తిప్పగలిగితే....

★

(వ ని త)

స ర్దు బా టు

రాత్రి ఎనిమిదిన్నర అయింది. వంటింట్లో చకచక గిన్నెలు కడిగి, స్టవ్ గట్టు అలికి తడుస్తూంది సుజాత. “జూనూన్” అప్పుడే మొదలవుతూంది టి.వి. లో.

సుజాతకి "జూనూన్" సీరియల్ ఎంతో ఇష్టం. ఎన్ని పనులున్నా తీరిక చేసుకుని చూస్తుంది సీరియల్ మొదలయ్యేలోగా పని పూర్తి చేసుకోవాలని గబగబ గట్టు తుడుస్తూండగా కాలింగ్ బెల్ మోగింది. పిల్ల లిద్దరూ సీరియల్ ముందు అడ్వర్టయిజ్ మెంట్ శ్రద్ధగా చూస్తున్నారు. రవీంద్ర పొద్దుట పూర్తి చెయ్యని పేవరు శ్రద్ధగా చదువుతున్నాడు. బెల్ మరోసారి మోగింది. "బెల్ కొడుతున్నారు ఎవరో, కాస్త చూస్తారా?" సుజాత అరిచింది వంటింట్లోంచి. రవీంద్ర తలుపు తీసి "అరే, అక్కయ్యా...." అరిచాడు సంతోషంగా. వంటింట్లోంచి తొంగి చూసిన సుజాతకి అడబడుచుని, అవిడ భర్తని చూడగానే ఒంట్లో బలమంతా ఒక్కసారి ఎవరో లాగేసి నట్లయిపోయింది. "ఓ గాడ్" అనుకుంది "ఇప్పుడు మళ్ళీ వంశాలా భగవంతుడా" అన్న ఆలోచన రాగానే నీరసం ముంచుకువచ్చింది. గెస్తులు, దగ్గిర బంధువులు వచ్చిన సంతోషం లేకపోగా. విసుగు, కోపం, చిరాకు, నీరసం— అన్నీ వచ్చేస్తున్నాయి సుజాతకి మధ్య. ఇంట్లో చాకిరీ, బ్యాంకి ఉద్యోగం, పిల్లలు, వాళ్ళ చదువులు, బిస్సు ప్రయాణాలు— వీటన్నింటితో కొంపలో ఎప్పుడొచ్చిపడదామా.... తప్పక ఇంత వండి పడేసి ఎప్పుడు పక్కమీద వాల్తామా అని ఎదురుచూసే లక్ష తొంభయిమంది ఉద్యోగినులలో సుజాత ఒకర్తి. హైదరాబాదులో కాపురంలో చుట్టాల తాకిడి ఎక్కువే. అందులో ఇటు, అటు రెండు వైపులా బంధుజనం ఎక్కువే అవడంతో ఏ పెళ్ళిళ్ళకో. పెళ్ళిచూపులకో, అన్నత్రి పనులకో, ఉద్యోగాల ఇంటర్వ్యూలకో, కాలేజీ సీట్లకో ఎవరో ఒకరు వస్తునే ఉండి చుట్టాలంటే విసు గొచ్చేసింది సుజాతకి. కాస్త నాలు రోజులు రొటీన్లో పడి "అమ్మయ్య" అని ఊపిరి పీల్చుకునే వేళకి ఎవరో ఒకరు దిగుతూ సుజాత సహనానికి పరీక్ష పెట్టున్నారు.

"సుజా, అక్కయ్యొచ్చింది. రండి బావగారూ." రవీంద్ర బావగారి చేతిలో సూట్ కేసు అందుకుంటూ అహ్వనించాడు. నిట్టూర్పు అణచుకొని. మొహానరాని సవ్య పులుముకుని, "రండి వదినగారూ, ఏమిటి కబురన్నా లేకుండా వచ్చారు" అంది సుజాత. "హఠాత్తుగా బయలుదేరాల్సి వచ్చింది. ఫోను చేద్దాం అంటే మీ పక్కగంటివాళ్ళు లేనట్లున్నారు. రెండుసార్లు చేసినా ఎవరూ తీయలేదు. సరే, ఎలాగో సాయంత్రం వచ్చేస్తాం, ఫరవాలేదు ముందు తెలియపర్చకపోయినా అనుకుని బయలుదేరాం. రైలు రెండున్నర గంటలు ఆలస్యం అయింది." అడబడుచు అంది.

"ఏమిటి? ఏమయింది- అంతా కులాసాయేనా? నీ వంట్లో బాగుంది కదా." రవీంద్ర అడిగాడు.

“అదేనోయి, మీ అక్కయ్యకే ఈ మధ్య వంట్లో బాగుండడంలేదు. అక్కడ లేడీ డాక్టర్ యూజెరన్ ఆపరేషన్ చెయ్యాలంటుంది. ఓసారి ఈ ఊళ్ళో మంచి డాక్టరుకి చూపించి నలహా తీసుకుని డిసైడ్ చేద్దామని....” బావగారు చెప్పారు.

“అలాగా.... అయ్యో, చెప్పనేలేదే- సుజాతకి మంచి గై నకాలజిస్ట్ తెలుసు. చూపిద్దాలేండి- ఈ రోజుల్లో ఈ ఆపరేషన్లు మామూలయిపోయాయి.”

“అన్నత్రి పని.... అంటే కనీసం రెండు మూడు రోజులు. ఆపైన ఆపరేషన్ ఇక్కడే అంటారు....” సుజాతకి ఆరోచించడానికే ధయం వేసి వంటింట్లోకి వెళ్ళింది. “జనూన్ లేదు ఏం లేదు— మళ్ళీ వంట, గిన్నెలు కడుక్కోడం.” గొంతులో దుఃఖం అడ్డుపడింది సుజాతకి- బియ్యం కడిగి కుక్కరులో పెట్టి, నాలుగు వంకాయలుంటే వేయించడానికి తరగసాగింది. “నయమే— మధ్యాహ్నం చారు పారే కాను కాను” అనుకుంటూ ఫ్రీజ్ నుంచి చారుగిన్నె తీసింది. పెరుగు కాస్తే ఉంది. నిన్నటి పెరుగుంటే ఇది, అది కాస్త కలిపింది. వాళ్ళు స్నానాలా అవీ చేసి వచ్చే రోగా వంటయిందనిపించింది.

“ఏం, మరదలి మొహం అలా వాడిపోయింది - వంట్లో బాగులేదా — సాపం మళ్ళీ వంకార్ని వచ్చింది. ఈ వెధవ రైళ్ళు ఎప్పుడూ అలస్యమే” అంది కమల.

“ఆ, ఏం ఉందిలే. వంటెంత సేపు” అన్నాడు రవీంద్ర. సుజాత మొగుడ్ని మింగేద్దాం అన్నట్టు చూసింది. “వంటెంత సేపుట? వండితే తెలుస్తుంది. అందులో పని అంతా అయింది అనుకున్నాక మళ్ళీ వంట అంటే ఎంత విసుగు. ఈ మగాళ్ళ కేం, ఎంత సులువుగా వంటెంత సేపు అంటున్నాడు.” కసిగా అనుకుని రాని నవ్వు పులుముకుంది. “ఈయనగారికి ఈ అక్కగారిని చూస్తే చాలా ప్రేమ. అరుగురు పిల్లల్లో అభిరివాడు ఇతను. పెద్దావిడ అవిడ.... తల్లికి ఒంట్లో బాగులేకపోతే అక్క గారే అస్తమానూ తమ్ముడ్ని ఎత్తుకోడం, అలనా పాలనా చూసేదని ఈయనకి, అవిడకి చాలా ఎటాచ్ మెంటు. మంచిదే- అక్కా తమ్ముళ్ళ ప్రేమలు- తనకేం అభ్యంతరం! ఎటొచ్చి చాకిరీ చెయ్యడానికే ఈ ఏడుపు అనుకుంది.

వాళ్ళ భోజనాలు కానిచ్చి, పిల్లల గది వాళ్ళకిచ్చి, కొడుకుని తమ మంచాల మధ్యలో పడుకో పెట్టి, కూతురికి వ్రాయింగురూములో దివాను మీద పక్కవేసింది. వాళ్ళింకా కమర్లు చెప్పుకుంటూనే ఉన్నారు. పది దాటాక ఇంక కూర్చోలేక “నేను పడుకుంటానండి, కాస్త తలనొప్పిగా ఉంది” అంది సుజాత అడబడుచుకో.

“పడుకో అమ్మా. సాపం పొద్దుననగా లేస్తావు” అన్నారు శేషగిరిరావుగారు ఆభిమానంగా చూస్తూ, బతుకుజీవుడా అనుకుంది సుజాత. తలగడ మీద తల అన్న గానే ఒక్కెరగకుండా నిద్రపోయింది.

*

*

*

ఉదయం ఐదు గంటలకే ఆలారం పెట్టినట్టే మెలకువ వచ్చేసింది. నిద్ర పోయాక కాస్త ఫ్రెష్గా ఉండనిపించింది సుజాతకి - రోజూ ఒకటే రొటీను. ఐదు గంటలకి లేచిందగ్గిరనించి ఒకటే పరుగులు - కప్పు కాఫీ కాస్త కూర్చుని తాగి ఎంజాయ్ చెయ్యడానికి కూడా తీరికుండదు. టిఫిను, వంట చేస్తూనే పిల్లలని లేపి తయారుచెయ్యడం, పక్క తియ్యడం, ఇల్లు గబగబ తుడిచి పిల్లలకి టిఫిను పెట్టి, నలుగురికీ లంప్ టాక్సీలలో చపాతీలు పెట్టి, పిల్లల పుస్తకాల దగ్గర నించి నర్సిపెట్టాలి - మధ్యలో భర్తగారి ఆరుపులకి సమాధానం చెప్తూ పిల్లలని పంపి, తనింత తిని, టిఫిను టాక్సీ పట్టుకుని ఉరుకులు పరుగులతో బస్సు స్టాప్ దగ్గరకి చేరి- రెండు బస్సులు మారి బ్యాంక్ చేరి, మళ్ళీ సాయంత్రం ఐదు గంటలకి శవంలా ఇల్లు చేరి, కాస్త టీసీక్కు తాగి బడలిక తీర్చు కుని వంటలో జొరబడి, వంట చేస్తూనే పిల్లల చదువులు చూస్తూ....మర్నాటికి కావల్సిన కూరలు తరిగిపెట్టుకుని... అటు ఇల్లాలిగా, ఇటు తల్లిగా ఉద్యోగినిగా క్షణం తీరిక లేక మరదొమ్మలా చాకిరీ చెయ్యడమేనా ఈనాటి స్త్రీలు సాధించిన ప్రగతి అన్న సందేహం సుజాతకి వస్తుంది. ఆదివారం వస్తే మరింత పని-తలంట్లు బట్టలుతుక్కోతాయి. ఆదివారం అని పిల్లలకి ఏ స్వీట్ చేసి పెట్టడం, ఆదివారం అని వచ్చే ఫ్రెండ్కుకి మ్యూడలు, కూరలు తెచ్చుకోవడం....ఇదా జీవితం అంటే. బొత్తిగా జీవితం ఇంత మెకానికల్ అయిపోయిందేమిటి! చక్కగా తనకి నచ్చిన ఓ మంచి ఇంగ్లీషు నవల చదివి ఎన్నాళ్ళయింది? ఢియేటరుకి వెళ్ళి సినిమా చూసి ఎన్ని ఏళ్ళయింది?-హాయిగా ఏ పేవరికార్డర్లో పెట్టుకుని సావకాశంగా తనకి నచ్చిన పాట విని ఎన్నాళ్ళయింది? కిలోమీటరు దూరంలో ఉన్నగార్డెను కన్నా ఎప్పు డన్నా వెళ్ళారా తాము? చదువుకోడం, ఉద్యోగం, వెళ్ళి పిల్లలు, చాకిరీ.... ఈనాటి స్త్రీ ఎంతలా నలిగిపోతూంది ఇంటా బయటా. తరచు ఈ ప్రశ్నలు సుజాతలో తలెత్తున్నాయి. ఈమధ్య ఆడవాళ్ళు చదివి, ఉద్యోగాలు చేస్తూ సాధిస్తున్నదేమిటి? ఇంటా బయటా నలిగిపోతూ మగవాడి బాధ్యత సగం బుజాన వేసుకుని కుంగిపోతు న్నారు తప్ప వాళ్ళకేం ఒరుగుతూంది! ఎకనమికల్ ఇండిపెండెన్స్....హా.... హా....ఎకనమికల్ ఇండిపెండెన్స్....రవి కంటే రెండు మూడు వందలు తక్కువ తన సంపాదన! అయినా, కావల్సిన చీర ఒక్కటైనా కొనుక్కోగలుగుతూండా. నగలు అన్నదానికే ఆస్కారం లేదు....చీరలు, నగలు అటుంచి కనీసం విసుగ్గా ఉన్న రోజున ఆటో అయినా ఎక్కగలుగుతూండా తను-ఇంటినించి తీసికెళ్ళిన చల్లారిన చపాతీలు తప్ప పక్కనున్న హోటలుకి కొలీగ్స్తో వెళ్ళి ఒక దోసన్నా తినగలుగుతూండా- ఎప్పుడూ....ప్రతినెలా ఏవో అనుకోని ఖర్చులు జీతం వచ్చిన రోజున తప్ప ఆ డబ్బు తన పర్సులో ఓ రోజున్నా ఉంటుండా. తన జీతం అంతా

ప్లాట్ కొన్న లోనుకే నరిపోతూంది మూకొంతులు. మిగతాది ఏ పండుగలకో, ఏ చుట్టాలకో, ఏ గ్రైండరు కొనడానికో, ఇంట్లో వస్తువుకో, పిల్లల బట్టలకో....ఏం అవుతూందో కూడా తెలియకుండా, అయిపోతూంది. తనకాలిగ్నోకొందరు ఇత్రీమడత నలగని బారెడువెంకటగిరిచీరలుకట్టుకునివస్తారు. ఇవి చేయించుకున్నాం, అవిచేయించు కున్నాంఅంటూగాజులు, గొలుసులుచూపిస్తారు....తననంపాదనతోతాను ఏం ఎంజాయ్ చేస్తూంది-“ఇదంతా ఎవరి కోసం, నీ కోసం కాకపోతో” అంటాడు రవి. ప్లాట్ కొన్నా, టి. వి కొన్నా, ఫ్రెష్ కొన్నా అన్నీ తన కోసమే అంటాడు తెలివిగా-అంటే అడవాళ్ళ నంపాదనతో వాళ్ళకి కావల్సిన చిన్న చిన్న కంఫర్టు ఇచ్చి, అదంతా తాను వాళ్ళ కోసమే చేస్తున్నాననడం! ఇదివరకు ఇల్లు నడపడం మగాడి బాధ్యత ఇల్లే కొంటాడో, భూములే కొనేవాడో, నగలే చేయించినా, పిల్లల పెళ్ళిళ్ళు చెయ్యాలన్నా అదంతా భర్త బాధ్యత. ఇదివరకటి భార్యలే అదృష్టవంతులేమో! ఏదో తెచ్చి వదేసింది వండి పెట్టూ, పిల్లల్ని చూసుకుంటూ, లిమిటెడ్ కోరికలతో, వచ్చే డబ్బుతో తృప్తిగా బతికేవారు. అప్పటికంటే ఇప్పుడు అడదానికి ఒరిగిందేముంది. చదువుకున్నా ఉద్యోగం చేస్తున్నా మగాడి అండనే బతుకుతూంది. మొగుడ్ని కాదని ఏ చిన్న నిర్ణయమూ చెయ్యలేదు ఇంట్లో సొంత డబ్బు ఖర్చు పెట్టాలన్నా భర్త గారి ఆమోదముద్ర లేనిదే ఏం చెయ్యగలుగుతూంది. ఈ పిచ్చి అడవాళ్ళు ఏదో చదివి నంపాదిస్తూ చాలా ప్రగతి సాధించినట్టు సంబరపడిపోతున్నారు. అంతే....

సుజాతకి ఒళ్లు మండిపోయినప్పుడల్లా ఇలాంటి ఆలోచనలు వస్తాయి. అటు తను ఇంట్లో చాకిరీ, బయట చాకిరీ చేస్తూ నలిగిపోతూంటే, ఇటు రవి ఇంటి పని అడదాని బాధ్యత అన్నట్టు ప్రవర్తిస్తుంటే వుండు మీద కారం చల్లినట్లుంటుంది ఉదయం 5 గంటలకి లేచి ఉరుకులు పరుగులతో తానంత అవస్థపడుతూంటే, ఏడు గంటలకి సావకాశంగా లేచి, హాయిగా కాఫీ తాగుతూ పేపరు చదివే అతన్ని చూస్తే ఒళ్లు మండిపోతూంటుంది. అసూయగా ఉంటుంది. వండి వార్చక్కరలేదు, చిన్న చిన్న పనులన్నా చెయ్యచ్చు-వక్కలు వేయడం, డస్టింగ్లు, పిల్లల పుస్తకాలు నర్ది పెట్టడం, రాత్రి ఇంటికి వచ్చాకపిల్లల్ని కూర్చోపెట్టి చదివించడం, బజారు సామాన్లు, కూరలు తేవడంలాంటివన్నీ చెయ్యచ్చు. “నే కూరలు తెస్తే ముదురు, పుచ్చులు అంటావు. బజారు సామాను తెస్తే నూక, బాగులేదు, మైదా పురుగులు, అవాలులో ఇనక అంటూ వంకలు పెత్తావు-నీవే తెచ్చుకో.” ఓసారి బాగులేవంటే రెండో సారి మంచివి తేకపోగా అనలుకే ఎనరుపెడతాడు-మరీ కోపం, విసుగు వచ్చి పక్కలు వేయమంటే దుప్పటి మడతలన్నా పోవు. ఎక్కడవక్కడే ఉంటాయి. డస్టింగ్ చేస్తే - ఆ పని తీరు చూసి రెండోసారి చెప్పకుండా చేస్తాడు-ఫర్ గాడ్ సేక్ ఇంటికి వచ్చాక ఒక్క ఊణం కూర్చోనీయవు అంటూ విసుగు. పిల్లల చదువు

చెప్పమంటే-విశ్రాంతులు వాళ్ళకే కావాలి-తమకేం అక్కరలేదు. ఛా....అనలు తాను ఈ ఉద్యోగంలో చేరడం పొరపాటు అయింది. హాయిగా చదువయ్యాక పెళ్ళి చేసుకుని ఇంటి పట్టున ఉంచాల్సింది. మధ్యతరగతి ఇంట్లో పుట్టి, ఏవో చదివి ఉద్యోగం చేసి ఉద్దరిస్తున్నాననుకుంది. అప్పుడు. అందుకే బాగా అయింది తనకి తగిన శాస్త్ర-ఉక్రోషంగా అనుకుంటుంది.

అలోచనలతో, ఆవేశంగా చకచక కూరల మీద కోపం చూపిస్తున్నట్లు తరుగుతూంది సుజాత. "ఏమిటమ్మా మరదలా, నీ కోపం అంతా కూరల మీద చూపిస్తున్నావు." కమలమ్మ హాన్యంగా అంటూ పమిట కొంగుతో మొహం తుడుచు కుంటూ వంటిట్లోకి వచ్చింది. సుజాత నవ్వి.... "లేచారా-ఉండండి కాఫీ ఇస్తాను" అంది ఫిల్టరు తీస్తూ, రవీంద్ర మొహం కడుక్కుని డ్రాయింగు రూములోంచి అర్దరు వేశాడు. "బావగారు లేచారు-మాకు కాఫీ ఇస్తావా" అంటూ... ఎవరన్నా ఇంటికి వస్తే ఈయనగారు ఇంక అర్దర్లు ఎక్కువేస్తారు. వంటింట్లోకి వచ్చి తీసి కెళ్ళచ్చుగా అనుకుంటుంది.

పిల్లలకి స్కూలు డ్రస్సులు తొడుగుతున్న సుజాత దగ్గరకి బెడ్ రూంలోకి వచ్చాడు.

"సుజా, ఇవాళ నీవు నెలవు పెట్టు, అక్కయ్యని డాక్టరు దగ్గిరికి తీసికెళ్లు" అన్నాడు చాలా క్యాజువల్ గా. సుజాత మొగుడి వంక చురచుర చూసింది.

"నే నెలవు పెట్టాలా- ఈ నెలలో ఎన్ని రోజులు మానేశానో తెలుసునా.... అప్పుడే ఐదు రోజులు-రమ్యకి జ్వరం వచ్చి రెండు రోజులు, నాకు ఒంట్లో బాగు లేక రెండు రోజులు. మీ రెండో అక్క వచ్చిందని ఒక రోజు....నా కనలు కుద రదు....మీరే పెట్టి తీసికెళ్ళండి." సుజాత కటువుగా అంది. రవీంద్ర మొహం ఎగ్రబడింది. "లేడీ డాక్టరు దగ్గరకి నే తీసికెళ్ళాలా- బుద్ధి ఉండే మాట్లాడుతున్నావా?"

"ఏం తప్పేం ఉంది. మీ బావగారు, మీరు కల్పి తీసికెళ్ళండి. లేడీ డాక్ట రయితే అడవాళ్ళే తీసికెళ్ళాలని రూలుండా." రవీంద్రకి కోపం ముంచుకు వచ్చింది.

"మా వాళ్ళెవరన్నా వస్తే నీ మొహం మాడిపోతుంది. నిన్న రాత్రి నించి చూస్తున్నాను. ఆ మొహం ఎలా ఉందో చూసుకో....ఎవరన్నా వస్తే నీదుపు ఒక్కటే తక్కువ నీకు." భార్యమీద కోపం ఆ విధంగా తీర్చుకున్నాడు. కసిగా చూసి.

సుజాత చివుక్కున తలెత్తి రవీంద్ర వంక చూసింది. తన మీద వేసిన నెపానికి అవమానంతో గొంతులోకి దుఃఖం తన్నుకువచ్చింది. పెదాలు అదురు

తుండగా, “అవును, మీ వాళ్ళొచ్చారని ఏడుస్తున్నానా. ఛా....ఎంత చేసినా, ఏం చేసినా మెప్పులేదు ఈ పాడు బతుక్కీ....” అని చేతిలో దువ్వెన విసిరికొట్టి వంటింట్లోకి వెళ్ళిపోయింది. రవి తన అక్క బావ విన్నారేమోనన్న అనుమానంతో అవమానమనిపించి ముఖం మాడ్చుకున్నాడు- గదిలో భార్యభర్తలు ఏదో అనుకోవడం విన్న కమలమ్మ నగం ఊహించింది. “రవీ, డాక్టరు దగ్గరకి మేం వెడతాంలేరా. ఎర్రసూ ఆదీ చెప్పు. పాపం సుజాతకి సెలవుండద్దూ” అంది.

“నే తీసికెడతాతే అక్కయ్యా” నాకూ తెలుసుచే ఆవిడ” అన్నాడు.

“వదినగారూ....నాకు సెలవు పెట్టడానికి కుదరదు. నే రావాలంటే ఎల్లండి శనివారం ఆప్ దే గదా- అప్పుడు తీసికెడతాను.” కాస్త ఆవేశం దిగాక వంటింట్లోంచి వచ్చి అంది సుజాత. రవి మొహం ముడుచుకుని, “ఎల్లండిదాకా ఎందుకు, నే తీసికెడతాను ఇవాళ-” అన్నాడు. నీవు రాకపోతే కొంప మునగదు అన్న ధోరణితో. సుజాత ఇంక రెట్టించకుండా ఊరుకుంది. ఆడబడుచుకి అన్ని రకాల పరీక్షలు అయి మళ్ళీ నెలలో ఆపరేషన్ జరిపేట్లు నిర్ణయం జరిగింది. ఖమ్మంలో కంటే హైదరాబాదులో మంచి డాక్టరు కనక ఇక్కడే చేయించుకోడానికి నిర్ణయించారు అందరూ. మళ్ళీ నెలలో ఆపరేషన్ అనగానే ఇప్పటినించి సుజాతకి భయం పట్టుకుంది. ఆపరేషన్ అంటే కనీసం పదిహేను రోజులుండాలి వాళ్ళు... ఎలా భగవంతుడా నెగ్గుకు రావడం-అటు ఇంటిపని, ఇటు ఆఫీసు, అన్నత్రికి తిరగడం. ఏదో రెండు రోజులు సెలవు పెట్టగలదు కాని....అప్పటి చాకిరీ తల్చుకుని ఇప్పుడే నీరసం వచ్చింది. ఛా....ఈ ఉద్యోగం వల్లే....ఎంత సెల్ ఫిషాగా ఆలోచించాల్సి వస్తూంది. ఖర్చు మాట ఎలా ఉన్నా పనికి భయపడి చుట్టపక్కాలు అవనరంలోనూ రాకూడదని కోరుకుంటోంది. అతిథులు, అభ్యాగతుల రోజులు పోతున్నాయి. ఎవరికి వారే.... రోజులు వస్తున్నాయి.

అక్కగారున్నన్ని రోజులు సుజాతతో ముఖావంగానే మాట్లాడాడు రవి. వాళ్ళు వెళ్లక మనసులో కోపం వెళ్ళ గక్కాడు- “నీ కనలు ఈమధ్య మంచి మర్యాదా అన్నది లేకుండా పోతూంది. వాళ్ళన్నది మూడు రోజులు. నీ మొహం ఎలా మాడ్చుకున్నవీ నీకు తెలియదేమో కాని చూసేవాళ్ళు ఏమనుకుంటారోనని కూడా లేకుండా నీ అయిష్టం నృష్టంగా చూపించావు. నీ ఉద్దేశంలో నా వాళ్ళెవరూ నా ఇంటికి రాకూడదని గాబోలు.” కయ్యానికి కాలు దువ్వారు.

“మీ వాళ్ళు నా వాళ్ళ అన్నది గాదు నా బాధ. చాకిరీ చేయలేక చస్తున్నాను అన్నది అర్థం చేసుకోకపోగా, పైగా అపార్థాలు. కట్టుకున్న వాడికి ఇంత పినరు సానుభూతి లేదు. మీ వాళ్ళ తినిపోతున్నారని నేనెప్పుడూ ఏడవలేదు- చాకిరీకోసం

వీడుస్తున్నాను. ఇంత వినరు హెల్ప్ లేకపోగా పైపెచ్చు నిందలు." సుజాతకి ఏడుపు ముంచుకుచ్చింది.

"అ....నీ వాకర్తివే ఇన్నాళ్ళకి ఉద్యోగం చేస్తున్నావు. అందరాడవాళ్ళూ చేస్తున్నారు ఉద్యోగాలు. మొగుడికి, పిల్లలకి వండి పెట్టుకోడం ఊరికి ఉపకారం కాదు...." హేళనగా అన్నాడు. ఆ తిరస్కారం, హేళన భరించే శక్తి లేక పోయింది సుజాతకి.

"నేనీ ఉద్యోగం మానేసి ఇంటిపట్టునుండి వచ్చేపోయే చుట్టాలకి పక్కాలకి వండి వారుస్తాను. అప్పుడు పల్లెత్తి నేనేమన్నా అంటే చెప్పుచ్చుకు కొట్టండి. ఈ వెధవ ఉద్యోగం మానేస్తే మనశ్శాంతి అన్నా దొరుకుతుందేమో."

"మానేయి. మానేస్తా మానేస్తా అని పదిసార్లు బెదిరించకు. నా కోసం చేస్తున్నట్లు మాట్లాడకు. ప్లాట్, ఇంట్లో కంపర్టు కోసం చేస్తున్నావు. మానేయి. నోరు మూసుకుని నేనేది తెచ్చిపడేస్తే దాన్తోనే కాలం కడుపు. ఇది కావాలి అది కావాలనకుండా—" సుజాత మాటలకి మనసులో బెదిరినా పైకి తేలకుండా బింకంగా అన్నాడు రవి.



"ఆర్ యూ క్రేజీ సుజాతా?" బ్యాంక్ మేనేజర్ సావిత్రి సుజాత ఇచ్చిన రిజిగ్నెషన్ లెటరు చూస్తూ ఆశ్చర్యంగా అంది— "పన్నెండేళ్ళ సర్వీసు వదులు కుంటావా. మళ్ళీ కావాలంటే ఇలాంటి ఉద్యోగం దొరుకుతుందా దొరికినా సీనియారిటీ ఉంటుందా." "సారీ మేడమ్. ఏం చెయ్యను? ఇంటా, బయటా నిభాయించు కోవడం రెండూ నావల్ల కావడం లేదు. దీనివల్ల ఇంట్లో శాంతిలేదు. సుఖం లేక పోయాక ఎందుకు సంపాదన?" అవిడ సాలోచనగా చూస్తూ, "మిష్టర్ రవీంద్ర కోపరేటివ్....చెయ్యరా ఇంట్లో. పోనీ ఇంట్లో ఎవరన్నా పెద్ద వాళ్ళంటే తెచ్చి పెట్టుకోవడమా."

"ఎవరొస్తారు మేడం. మా అత్తగారు లేరు. మా అమ్మ నాన్నని వదలి ఎందుకొస్తుంది. అయినా ఎవరొచ్చి ఎన్నాళ్ళాదుకుంటారు." "పోనీ ఎవరినన్నా వంటకి దానికి ఇంట్లో పెట్టుకో. అంతేగాని ఉద్యోగం రిజైన్ చెయ్యడం పూరిష్మెంట్." "

"పనికే పనిమనిషి—నాట్రైముకి రాదని అంట అదగ్గనించి తోముకుంటున్నాను ఉదయం ఎనిమిదైనా రాదు. సాయంత్రం ఆలస్యంగా రమ్మంటే రాదు. పనికే దొరకడం లేదు— వంటకి పెట్టుకుని ఇల్లప్పగిస్తే ఇంత నే సంపాదించింది ఏముంది....చాలా అవస్థగా ఉంది - వచ్చేపోయే బంధువులు, చాకిరీతో ప్రతి దానికి

విసుగు, కోపం వచ్చేస్తున్నాయి. పిల్లలతో కాపేపు ప్రేమగా గపడానికి కూడా ఓపి కుండడం లేదు. విసుగెత్తిపోయాను...." సుజాత తన గోడు వెళ్ళబోసుకుంది. అవిడా ఉద్యోగినే-ఇంచుమించు అందరి కథలు, అవస్థలు ఒక్కచే-కొత్త భర్త ఇంట్లో భార్య కష్టం, సుఖం అర్థం చేసుకుని చేదోడు ఇస్తే అంత ఇబ్బంది ఉండదు- సానుభూతిగా నిట్టూర్చింది అవిడ. "రిజైన్ చెయ్యకు. ఒకటి రెండు నెలలు నెలవు పెట్టు. కొత్త మార్పుగా ఉంటుంది. కొత్త రెస్టు తీసుకుంటే మళ్ళీ కొన్నాళ్ళు చెయ్యడానికి ఓపికొస్తుంది."

అవిడన్నది నబబుగానే అనిపించింది సుజాతకి. ఒక్క క్షణం ఆలోచించి 'మేడం, మీరు నాకొక్క నహాయం చెయ్యండి. నేను నెలవు పెట్టినట్లు ఎవరికీ తెలియనీయకండి. ముఖ్యంగా మావారికి అసలు చెప్పద్దు - ఆయనగాని వచ్చి అడిగితే రిజైన్ ఇచ్చేసింది వద్దన్నా వినకుండా అని చెప్పండి."

అవిడ సుజాత వంక నవ్వుతూ చూసి, "ఐ అండర్ స్టాండ్ యువర్ పాయింట్. డోంట్ వర్రీ....రవీంద్ర రానీ....నే చూస్తారే" అని అభయం ఇచ్చింది.

* * * *

మ్మాడు సావకాశంగా లేచి పిల్లలని తయారుచేస్తూ, ప్రైమవుతున్నా తను తయారవని భార్యని చూసి, "ఏం ఇవాళ బ్యాంకుకు వెళ్ళవా, నెలవు పెట్టావా" అని ఆశ్చర్యంగా, అనుమానంగా అడిగాడు.

"నేను ఉద్యోగం మానేశాను. నిన్ననే రిజైన్ ఇచ్చేశాను." చాలా మామూలుగా అంది. రవీంద్ర ఒక్కక్షణం తెల్లబోయాడు. నోట మాట రాక అలా చూస్తుంది పోయాడు.

"రిజైన్ చేశావా... నాకు ఒక్క మాట కూడా చెప్పకుండా-" అరక్షణంలో ఆతని మొహం ఎర్రబడి ఆవేశం పొంగుకువచ్చింది.

"చెప్పడానికి ఏముంది. మీరూ అన్నారూగా చెయ్యకపోతే మానేయి అని.... ఇంట్లో ఇలా కొట్టుకుంటూ తిట్టుకుంటూ శాంతి లేకుండా నేను ఇంత కష్టపడి ఎందుకు చెయ్యడం ఆ ఉద్యోగం....నాకు ఒంట్లో అనలు బాగుండడం లేదు. అందుకే మానేశాను."

రవీంద్ర మనసులో అరక్షణంలో ఎన్నో "లెక్కలు" భూతాల్లా ఎదుట నిలబడి భయపెట్టేశాయి. భార్య జీతం లేకపోతే....ప్లాట్ కొన్న లోను ఎలా తీర్చడం? ఇద్దరి సంపాదన ఉన్నా నెలాఖరుకి ఏం మిగలదు....మరింక ఒక్క

నంపాదనతో ఇల్లు ఎలా గడుస్తుంది? అతని కోపం తారస్థాయికి చేరింది సుజాత నిమ్మకు నీరెత్తినట్లుండడం చూసి.

“ఉన్నపాటున చెప్పా చెయ్యకుండా ఉద్యోగం మానేస్తే ఎలా అనుకున్నావు. నీ జీతం ఉందిని ప్లాట్ కొన్నాను. అదెవరు తీరుస్తారు ఇప్పుడు. ఇల్లు కొనండి కొనండి అన్నావు. ఆ డబ్బు ఎలా తీర్చాలి.” పళ్ళు కొరుకుతూ అడిగాడు.

“అమ్మేయండి ప్లాట్. అప్పు తీర్చేసి మిగతాదేమన్నా ఉంటే బ్యాంక్ లో వెయ్యండి వడ్డీ వస్తుంది - అద్దె ఇంట్లోకి వెడదాం బ్యాంక్ ఎలాగో హౌస్ రెంట్ ఇస్తుందిగా.” చాలా కూల్ గా అంది. భార్య మాట్లాడుతున్న తీరుకి కోపం ముంచుకు వస్తున్నా సుజాత నిజంగానే రిజైన్ ఇచ్చేసిందన్న నమ్మకం కలిగింది. దాంతో ఇంకా కోపం వచ్చింది - “నీ ఉద్యోగం ఉందనే నిబ్బరంతో ప్లాట్ కొన్నాను.... అసలు ఏదో నీ ఉద్యోగం చూసే పెళ్ళాడాను....లేకపోతే నీ మాత్రం దొరకదని కాదు - మా వాళ్ళు చూసిన సంబంధం చేసుకుంటే బోలెడు కట్నం వచ్చేది. నీ అందం చూసి చేసుకోలేదు. ఉద్యోగం కోసం చేసుకున్నాను.” భార్య తనని ఇంత దెబ్బ కొట్టేందన్న కోపంతో సుజాతని అవమానపరచడానికి ఇంతకంటే మార్గం కనబడక కసిగా అన్నాడు.

సుజాత మొహం అరక్షణం నల్ల బడింది. కాసీ, అంతలోనే తేలిగ్గా నవ్వేసింది. “నాకూ తెలుసు ఆ మాట. నేనేం అందగ త్తెను కానని - చాలా మామూలు మధ్య తరగతి అమ్మాయిని. అవును. వెధవ కట్నం మహా అయితే పాతిక వేలో, ఏభై వేలో ఇచ్చేవారు. ఉద్యోగం అయితే నా సర్వీసంతా కలిపి ఎన్ని లక్షలవుతుందో లెక్క కట్టే చేసుకుని ఉంటారు. ఏదో ప్రేమ కబుర్లు చెప్పి చేసుకున్నారని నాకు తెలుసు. సారీ, వెరీ సారీ. మీ లెక్కలు, అంచనాలు తలకిందులు అయిపోయాయి. చూడండి, ఈ రోజునించి నేను తి హౌస్ వైస్ ని....భర్త అంటే భరించేనాడు. పెళ్ళి అర్థం అదే గదా. మీ వంతు పోషించడం, నా వంతు ఇల్లు నడవడం.... నా బాధ్యత నేను నిర్వహిస్తాను. ఏవన్నా లోటుపాట్లుంటే అప్పుడనండి....”

“చావండి, అందరూ మాడి చావండి. జీతం చాలదు. ఇది లేదు, అది లేదు అని అన్నావంటే చూడు, చెవుతా నీ పని చెవుతా. నా తడాఖా చూపిస్తా. నా కోసం నేను హాయిగా ఖర్చుపెట్టుకుంటాను. మీ కోసం క్లబ్బులు, ఫ్రెండ్లు, డ్రెస్సు, సిగరెట్లు అన్నీ మానాను. ఈ రోజునించి చూడు....చావకుండా రెండు పూటలా ఇంత తిండి పడేస్తాను. హాయిగా నేను ఎంజాయ్ చేస్తా-” క్రూరంగా వినవిసా వెళ్ళిపోయాడు - సుజాతకి అతని కోపం అర్థం అయి నవ్వి ఊరుకుంది.

*

*

*

ప్రది రోజులు గడిచాయి. పది రోజులుగా రవీంద్ర సుజాతతో మాట్లాడడం మానేశాడు. కావాలని ఇంటికి అలస్యంగా రావడం, వెంట ఓ రమ్ బాటిల్ తెచ్చు కోవడం, రాత్రి తొమ్మిదికి ఇంటికి వచ్చి సినిమాకి వెళ్ళాలని పిల్లలతో చెప్పడం.... ఇదంతా తన మీద కోవంతో చేస్తున్నాడని తెలుసు గనక ఏం అనకుండా ఊరు కుంది సుజాత. పది రోజులలోనే జీతం అంతా ఖర్చయిపోయింది - ఇంటి ఖర్చుకు ఇచ్చింది తప్ప చేతిలో పైసా మిగలలేదు. సుజాత ఏదో బెదిరించడానికి రెండు మూడు రోజులు ఇంట్లో ఉంటుంది అన్న ఆశ పదిరోజులు గడిచినా ఇంటిపట్టునే ఉండడంతో మనసులో బెదిరాడు. నెలపు పెట్టి ఉంటుంది తనతో అలా అంది అని తనని తాను నమ్మించుకున్నాడు కొన్నాళ్ళు. ఆఖరికి పదిహేను రోజులు గడిచాక ఆగలేక బ్యాంక్ కి వెళ్ళాడు. డై రెక్ట్ గా వెళ్ళి అడిగితే మేనేజరు ఏమనుకుంటుందో నని తటపటాయించాడు. రవీంద్రని చూసిన మేనేజరు, ఇన్నాళ్ళుగా అతని రాక కోసమే ఎదురుచూస్తున్న సావిత్రి తనే అతన్ని పిలిచింది.

“రవీంద్ర గారూ.... ఏమిటండీ సుజాత ఇలాంటి పని చేసింది. నిక్షేపంలాంటి బ్యాంక్ ఉద్యోగానికి, అందులో పన్నెండేళ్ళ సర్వీసున్న ఉద్యోగానికి రిజైన్ ఇచ్చేసింది. నేనెంతో నచ్చజెప్పాను షి డిడ్ యే ఫూలిష్ థింగ్. మీరన్నా చెప్పతా రనుకున్నాను” అంది. ఆ మాటతో రవీంద్ర మొహం రక్తం లేనట్టు ఇంకి పోయింది. “నిజంగానే రిజైన్ ఇచ్చేసిందన్న మాట.” నిమిషం తరువాత మాట పెగుల్చుకుని అన్నాడు.

“నేనూ చెప్పాను మేడం.... అసలు నాకు చెప్పకుండా చేసింది....”

“ఇంట్లో ఇబ్బందులు, చాకిరీ చెయ్యలేకపోతున్నాను. రెండూ నమర్తించు కోడం నా వల్ల గాదండీ. తాను బాగా వీక్ గా ఉంది - ఐ విటీ హార్. కానీ, మళ్ళీ కావాలంటే ఉద్యోగం వస్తుందా.... ఇదిగో చూడండి రిజిగ్నెషన్ లెటర్” అంటూ డ్రాయరు లోంచి తీసిచ్చింది. కాగితం చదివిన రవీంద్ర మొహం కాగితంలాగే అయింది.

“మీరు ఏక్సెప్ట్ చేశారా ఇది. పైకి ఫార్వర్డ్ చేశారేమిటి....” బెదురుగా అడి గాడు. “లేదండీ, ఏదో ఆవేశంలో చేసిందేమో, మళ్ళీ మనసు మార్చుకుని వస్తుం దని కాగితం ఇంకా పైకి పంపలేదు - లీవ్ కిందే ట్రీట్ చేస్తున్నాను. మీకు చెప్పదా మని చూశాను. మీరే డ్రాంచిలో ఉన్నారో తెలియక....” ఆవిడ ఇంకా రిజిగ్నెషన్ లెటర్ పైకి పంపలేదన్న వార్తతో సగం ప్రాణం వచ్చింది రవీంద్రకి. “ప్లీజ్ మేడమ్, ఈ లెటరు పైకి పంపకండి. నేను సుజాతతో మాట్లాడతాను. “లాభం ఉంటుందనుకోను. తాను చాలా కచ్చితంగా చెప్పింది. మేం అందరం ఎంత చెప్పినా వినకుండా వెళ్ళిపోయింది....” అతని హావభావాలు గమనిస్తూ అంది సావిత్రి.

“రవీంద్రగారూ.... మీరేం అనుకోకపోతే ఒక మాట- చూడండి అడవాళ్ళం ఇంత కష్టపడి ఉద్యోగాలు ఎందుకు చేస్తున్నాం- కాస్త మీకు భారం తగ్గి, ఇంటికి కాస్త అవసరమైనవి అమర్చుకుని, పిల్లల్ని కాస్త మంచి చదువులు చదివించాలని గదా తాపత్రయం- అడది ఇటు ఇంట్లో, అటు ఆఫీసులో డబ్బల్ పనితో ఆమె ఎంత అలసపోతుందోనన్నది భర్తలు కాస్త గ్రహిస్తే మాలాంటి వారికి ఓదార్పుగా ఉంటుంది. ఇంట్లో భార్య ఇటు ఇల్లు, అటు ఆఫీసుతో అవస్థపడుతూంటే కాస్త నపోర్టు చెయ్యకపోతే ఎలా. ఆ భార్య మిషను కాదు గదా. ఫారిన్ లో అడ, మగ ఉద్యోగాలు చేస్తారు. ఇంట్లో పనులూ అడ పని మగ పని అని లేకుండా ఇద్దరూ నర్దుకుంటారు. ఇదివరకటి రోజుల్లో సంపాదన మగాడి పని కొబ్బి ఇంటి పనులు భార్య చూసు కునేది. ఇప్పుడు భర్తతో పాటు ఆవిడా సంపాదిస్తున్నా, మగాడి బరువు నగం పంచుకున్నా ఇంకా ఇంటిపని ఆవిడ డ్యూటీ అంటే ఎలా అండి. అడవాళ్ళు తెచ్చే సంపాదన కావాలి కాని, ఆవిడ బాధ్యత నగం తీసుకోం అంటే ఎలా కుదురుతుంది. పిల్లల్ని కనడం, పెంచడం ఎలాగూ తప్పదు- పెద్దగా వంటా వార్పులు చెయ్యక పోయినా నగం నగం పనులు పంచుకోకపోతే ఆ భార్య పరిస్థితి ఏమిటో ఆలోచించండి— సుజాతకి ఎంత విసిగెత్తి ఉంటే గాని ఇలా రిజైన్ ఇస్తుందా....”

రవీంద్ర మొహం గంటు పెట్టుకు వింటున్నాడు. “నా మటుకు నేను, మా ఆయన పనులు పంచుకున్నాం- వంటపని నాది- ఇల్లు నర్దడం, పక్కలు వేయడం, డస్టింగ్, నీళ్ళు పట్టడం, సాయంత్రం పిల్లల్ని చదివించడం అన్నీ ఆయన వంతు- ఎవరికన్నా ఒంట్లో బాగులేకపోతే ఆయనవాకసారి, నేనాకసారి నెలవు పెడతాం— రెండేళ్ళకోసారి ఎల్.టి.సి. మీద తప్పకుండా ఎటన్నా వెడతాం రొటీన్ సుంచి బయటపడడానికి- చుట్టాలు వచ్చినా ముందుగానే వాళ్ళకి చెప్పేస్తాం. ఇంట్లో వంట చేసి వెడతాం, మీ పనులు మీరు చూసుకోండి అని. ఇలా ఇద్దరం ప్రాంక్ గా మాట్లాడుకుని డ్యూటీలు వేసుకున్నాక రిలాక్స్ గా ఉన్నాం— ఏదో ఇలా సర్దుబాటు చేసుకోకపోతే, ఫిజికల్ గా, మెంటల్ గా భర్త నపోర్టు ఇవ్వకపోతే అడవాళ్ళు ఉద్యోగం చెయ్యడం చాలా కష్టం—” ఆవిడ రవీంద్ర ముఖకవళికలు గమనించినా చెప్పదలచింది చెప్పేసింది.

“ఈ లెటరు ఇంకో నాలుగైదురోజుల వరకు పంపకుండా ఉంచుతాను- ఈ రోగా మీరు సుజాతని కన్విన్స్ చేయగలిగితే మంచిదే- మరి మీ ఇద్దరూ ఆలోచించు కోండి—”

“ఛాంక్స్ మేడమ్. ఐ విల్ టాక్ టు హర్—” అన్నాడు.

* * *

మూడు రవీంద్ర ఉదయం ఆరుగంటలకే లేచిపోయాడు. సుజాత వంటింట్లో పని చేస్తుండగా చకచక పక్కలు తీసేసి, పుస్తకాలు, పేపర్లు నర్దేసి, డస్ట్ చేసేశాడు. పిల్లల పుస్తకాలు నర్దేశాడు. పిల్లలు విడిచిన బట్టలు నమ్మి నీళ్ళల్లో నాన బెట్టాడు. బాత్ రూంలో వాష్ చేసిన, కమోడ్ బ్రష్ పెట్టి కడిగాడు. వంటింట్లోంచి ఎందుకో బయటికి వచ్చిన సుజాత రవీంద్ర చేసిన, చేస్తున్న పనులు చూసి తెల్ల బోయింది. “ఇటు సూర్యుడు అటు పొడిచాడా ఇవాళ. ఎంత శుభదినం....” హాస్యంగా అంది. రవీంద్ర మొహం సిగ్గుతో కాస్త ఎర్రబడింది.

“ఇంక రోజూ సూర్యుడు అపే పొడుస్తాడనుకో.... ఇదిగో నేను ఇంట్లో చేసే పనులు అన్నీ లిస్టు రాపేశాను. ఇంకేమన్నా చేర్చాలంటే చేర్చు వంట తప్ప- అది నేను చేశానంటే ఇంట్లో ఆకలితో మారాలి.” చాలా తేలిగ్గా అనేశాడు. బాత్ రూంలో దూరి తలుపు వేయబోతూ “ఇదిగో నిన్న మీ సావిత్రి మేడమ్ కనిపించి నిన్నెందుకో రమ్మన్నారు....” అంటూ తన మొహం చూపలేనట్టు తలుపు వేసు కున్నాడు.

సుజాతకి అర్థం అయింది ఇదంతా నీమిదో.... రవీంద్రలో మార్పుకి తృప్తిగా నిట్టూర్చింది. పదిహేను రోజులు ఇంట్లో కూర్చునే నరికి రెస్టు దొరికి.... అలవాట యిన ఉద్యోగం లేక రోజంతా ఖాళీగా ఏం తోచనట్టయింది.

ఫెళ్ళున నాలుగు రోజులు ఎండ కాస్తే మమ్ము పట్టడం, ఉరుములు, మెరు పులు, వర్షం రావడం ప్రకృతిలో నహజమైనట్టే- సంసారంలో ఎండలాటి కోపాలు, అవేళాలు, తరువాత ఉరుముల్లా అరుచుకోడాలు, వర్షంలా కన్నీళ్ళూ సంసారాల్లో నహజమే- ఒక్క సంపాదనతో రోజులు వెళ్ళదీసే రోజులు పోయాయి. ఎంత “ఇగో ఉన్నా దిగమింగుకు దిగిరాక తప్పదు మగాళ్ళు- అడదానికి సంసారంలో- పరిస్థితులలో ఎడ్జస్ట్ అవక తప్పదు. లైఫ్ అంటేనే, అందులో మారేజ్ లైఫ్ అంటేనే ఎడ్జస్ట్ మెంట్!- బతకడానికి ఎడ్జస్ట్ మెంటు తప్పనిసరి!

(ఇండియా టుడే)

